

رسول الله صلى الله عليه وآله وسلم کا بڑھاپے سے پناہ مانگنا

دارالافتاء اہلسنت (دعوت اسلامی)

سوال

میں نے کسی سے سنا وہ کہہ رہی تھیں کہ نبی پاک صلی اللہ تعالیٰ علیہ وآلہ وسلم بڑھاپے سے پناہ مانگا کرتے تھے، کیا ایسا ہے؟

جواب

حدیث پاک میں یہ بات موجود ہے کہ نبی پاک صلی اللہ تعالیٰ علیہ وآلہ وسلم بڑھاپے سے پناہ مانگا کرتے تھے۔ لیکن اس سے بڑھاپے کی وہ حالت مراد ہے "جب طاقت ختم ہو جائے اور انسان دوسروں پر بوجھ بن جائے" کیونکہ اس سے زندگی سے مقصود یعنی علم و عمل فوت ہو جاتا ہے۔

صحیح البخاری میں ہے

”عن عائشة رضي الله عنها: أن النبي صلى الله عليه وسلم كان يقول: اللهم إني أعوذ بك من الكسل والهرم“

یعنی: حضرت عائشہ رضی اللہ تعالیٰ عنہا سے روایت ہے کہ نبی کریم صلی اللہ تعالیٰ علیہ وآلہ وسلم دعا مانگا کرتے تھے کہ الہی میں تیری پناہ مانگتا ہوں سستی سے اور بڑھاپے سے۔ (صحیح البخاری، صفحہ 1164، حدیث 6368، دارالکتب العلمیہ، بیروت)

مرقاۃ المفاتیح میں ہے

”(والهرم)۔۔۔ أي: كبر السن المؤدي إلى تساقط بعض القوة وضعفها۔۔۔ لأنه يفوت فيه المقصود بالحياة من العلم والعمل“

یعنی: وہ بڑھاپا جو طاقت کو ختم کرنے اور کمزوری کی طرف لے کر جانے والا ہو، کیونکہ اس سے زندگی سے مقصود یعنی علم و عمل فوت ہو جاتا ہے۔ (مرقاۃ المفاتیح، جلد 4، صفحہ 1651، مطبوعہ: بیروت)

مرآۃ المناجیح میں ہے ”بڑھاپے سے وہ حالت مراد ہے جب انسان کی عقل کٹ جائے، قوتیں جواب دے جائیں، دوسروں پر بوجھ بن جائے۔“ (مرآۃ المناجیح، جلد 4، صفحہ 57، نعیمی کتب خانہ، گجرات)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد بلال عطاری مدنی

فتویٰ نمبر: WAT-4576

تاریخ اجراء: 06 رجب المرجب 1447ھ / 27 دسمبر 2025ء



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net